

NGA RONGO HOU MAI.

PARIHI, Akuhata 25.

Ko Parihi te taone nui o te Wiwi. No reira te whakaatu mai i te whawhai a te Wiwi raua ko te Ingarihi ki te Tiamani i te Ratapu ka hori ake nei. Kaore te Tiamani i tu he nui o ana tangata i hinga. Kua tae nga kupu whakamihia a Rore Kitini ki nga hoia o te Ingarihi mo to ratou toa. Tetahi mea i kitea nuitia i roto i tenei whawhaitanga he mea hoki i tino miharotia e te Wiwi tae atu hoki ki te Tiamani ko te karu ara ko te tika o nga hoia o te Ingarihi ki te pupuhi. Ahakoa ko runga anake nei o te mahunga e puta ake ana ki waho o te parepare ka tu kia kitea rawatia atu ko nga waewae ke i runga. Ko te mahi a te Wiwi raua ko te Ingarihi inaianei he whakaware i te Tiamani kia watea ai a Rubia ki te ngaki mai i tana ngaki.

RANANA, Akuhata 26.

Tino kino te hinganga o Tiamani i a Rubia i Parahia (Prussia). E wha nga pa i huri i a Rubia.

NISH, Akuhata 25.

Ko Nish (Nih) he taone no Hewia. No tenei ra ka tae mai te rongo o te hinengaro Ahitiria i a Hewia. E 4,500 nga Ahitiriana i riro herehere i a ratou e 53 nga repo, 114 nga wakenga hari kariri me era atu mea whawhai i riro mai. E 20,000 nga mea i taotū.

Akuhata 31.

No tenei ra ka tae mai te rongo o te rironga i te ope hoia tuatahi o Niu Tireni nei o Hamoa ara te wahanga i raro i te kingitanga o Tiamani.

ERA ATU RONGO HOU.

Kua tae te whakaatu a te Tiapani ki a Tiamani ka whawhai raua. Kua tae hoki ta Ahitiria whakaatu ki a Tiapani ka whawhai raua. Inaianei ko nga iwi enei kei te whawhai ki a ratou, ara:—

Tiamani	} <i>ki a</i> {	Wiwi
Ahitiria		Ingarani
		Ruhia
		Peratiumu
		Hewia
		Tiapani.

I te whawhai a nga manua o te Ingarihi raua ko Tiamani i te moana e wha nga manua o Tiamani i tino pari nga ihu totohu atu hoki e rua o te Ingarihi i honia noatia iho e te māta ka mutu ano.

I te whawhaitanga atu o te Wiwi raua ko te Ingarihi ki a Tiamani e kiia ana i te nui o te mate o te tangata tutu haere tonu kaore i hingatanga. No Tiamani tenei mate. I etahi wahi ka putu ana te tangata e ono putu te tiketike.

He hoia hou ano kua tukuna e Rore Kitini ki te whawhai e 500,000. Kei te tuku tangata ano a Kanata (Canada) me Inia. Kua whakaatia nga Maori o Inia kia haere ki te whawhai. Ko ena tonu etahi tino hoia a Ingarani.